

Qorti tal-Appell
(Kompetenza Infejuri)

Imhalled Anthony Ellul

Appell numru: 12/2015AE

Sarah Pace

Vs

Direttur Generali tas-Sigurta' Socjali

Il-Gimgha, 5 ta' Frar 2016.

B'decizjoni tat-13 ta' Frar 2015 fil-kaz numru 73/2015, l-Arbitru taht l-Att dwar is-Sigurta Socjali (Kap. 318) laqa' l-appell ta' Sarah Pace (appellata) mid-decizjoni tad-Direttur Generali tas-Sigurta (appellant) tas-16 ta' Mejju 2014, li biha ddikjara li m'ghadhiex tikkwalifika ghall-ghajnuna socjali (Sup) ghaliex *"... mhux sodisfatt li qed tiffirma familja ghal rasek, u/jew, li qed tabita fl-indirizz moghti minnek"*.

Id-Direttur appella mis-sentenza. Hu argumenta li skond l-artikolu 97(1)(b) tal-Kap. 318 tal-Ligijiet ta' Malta, l-appellata obbligata tinforma lid-Dipartiment b'kull tibdil fic-cirkostanzi ta' hajjitha. Id-decizjoni tad-Direttur li jissospendi l-assistenza hi msejsa fuq id-disposizzjoni precettiva tal-Artikolu 97(1)(b) tal-Att dwar is-Sigurta' Socjali. Dan l-obbligu johrog ukoll mill-applikazzjoni li hija kienet iffirmit sabiex tkun intitolata ghall-beneficcju fejn hija ddikjarat: *"Nobbliga ruhi li ninforma minnufih lid-Direttur Generali (Sigurta' Socjali) b'kull tibdil fic-cirkostanzi li jidhru hawn fuq..."*;

Illi fil-kaz tal-appellata, mill-ispezzjoni li ghamlu l-ispetturi rrizulta li hija kienet qed tghix ma' certu Raymond Cachia. Konklużjoni li l-ispetturi waslu ghaliha mill-ammont ta' hwejjeg li kien hemm fil-post u anki ghall-fatt li fis-7.30 ta' filghodu hija kienet ghand Raymond Cachia bil-pigama u b'tarbija fi hdanha. Sarah Pace kienet sahqet li l-hwejjeg kollha li kienu nstabu fil-post u li kienu hwejjeg femminili, ma kienux taghha izda tal-partner li Raymond Cachia kellu qabilha. Illi r-relazzjoni bejn Cachia u l-partner kienet ilha li spiccat u ghalhekk huwa stramb hafna kif hdejn il-*washing machine* kien ghad hemm zewg pari zraben li Sarah Pace wkoll attribbwiethom ghal terza persuna flimkien mal-ammont sostanzjali ta' hwejjeg xitwin li nstabu fid-dar;

Illi d-Direttur ma jistax jippermetti abbuzi meta l-affarijiet jidhru li m'humiex kredibbli u jrid jimxi skont ma tipprovdi l-ligi kif gie anki mghallem minn din l-istess Qorti tal-Appell diversament presjeduta. Dan juri kemm id-Direttur huwa fl-obbligu li jimxu skont il-ligi u mhux skont dak li jhoss, kif *del resto* huwa wkoll marbut l-arbitru;

Illi fil-kaz tal-appellata rrizulta li l-post li kellha ddikjarat mad-Dipartiment kien

post li ma kienx abitabbli ghaliex f'dan il-fond kienu qed isiru xogholijiet estensivi. L-appellata u missierha kienu kkonfermaw li ma kinitx qed toqghod fil-post dikjarat minnha u l-fatt li ma nformatx id-Dipartiment bil-bdil fl-indirizz, jikser l-artikolu 97(1)(b) tal-Kap. 318. Illi dan ghaliex il-fatt li ma tibqax tghix fl-indirizz iddikarat minnha originarjament, ikun indikattiv li c-cirkostanzi jkunu nbidlu u hija ma tkunx ghadha l-kap tal-familja u ghalhekk ma tkunx intitolata ghall-beneficcju;

Illi l-arbitru wkoll kien qabel li l-appellata kienet naqset li tinforma lid-Dipartiment bil-bdil fl-indirizz, pero' sfortunatament l-arbitru xejn ma qies li dan imur palezement kontra l-ligi u ghalhekk wasal ghad-decizjoni zbaljata tieghu;

Illi ghalhekk l-appellant jara li hemm lok sabiex id-diskrezzjoni tal-arbitru tigi disturbata b'dan l-istadju ghaliex l-arbitru wasal ghal decizjoni manifestament errata;

Illi l-appellata Pace wiegbet (14 ta' Ottubru, 2015):-

Illi l-hwejjeg li kienu nstabu fil-fond numru 5, Sqaq Sant'Antnin, Hamrun, setghu jigu abbinati ma' mara ta' l-eta' u statura ta' Sarah Pace is-sieha ta' Raymond Cachia, ma jfissirx li l-istatura ta' Sarah Pace hija unika f'Malta. Ta' min jirriveva, li hlief ghal ftit hwejjeg go basket, Sarah Pace dejjem innegat li l-hwejjeg l-ohra kienu taghha. Hija kienet baqghet tinsisti li tali hwejjeg kienu tal-ex sieha ta' Raymond Cachia. Illi l-Arbitru li semgha liz-zewg nahat u evalwa dak kollu li ressqu quddiemu l-partijiet, kien iddecieda li m'huwiex moralment konvint li Sarah Pace u Raymond Cachia kienu jghixu kuljum flimkien bhala familja wahda;

Illi t-telefonata anonima lid-Dipartiment hija purament *hearsay evidence*, jew attentat ta' xi hadd intenzjonat sabiex jaghmel il-hsara ghax ghandu xi *grudge* versu Sarah Pace u/jew is-sieheb taghha. Illi Allahares l-ghejxien tan-nies f'diffikultajiet finanzjarji jkun jiddependi minn rapporti anonimi jew spezzjoni wahda mill-Ispetturi tas-Sigurta' Socjali;

Illi gialadarba giet revokata d-decizjoni tad-Direttur tas-Sigurta' Socjali mill-Arbitru, l-attrici ghadha tikkwalifika u ghandha dritt tippercepixxi l-beneficji socjali kollha li hija ntitolata ghalihom sal-gurnata tal-lum;

Il-qorti semghet it-trattazzjoni u rat l-atti.

Jirrizulta li l-indirizz li l-appellata ddikjarat mad-Dipartiment kien 203, Triq San Gejtanu, Hamrun. Saret spezzjoni f'dan il-fond u rrizulta li minhabba li kienu qeghdin isiru xogholijiet f'dan il-fond, hadd ma kien qieghed ighix hemm. M'hemmx kontestazzjoni li l-appellata ma kinitx infurmat lid-Dipartiment bit-tibdil ta' din ic-cirkostanza. Hu fatt li:-

Min ikun qieghed jircievi beneficciu ghandu d-dmir li jgharraf lid-Dipartiment bit-tibdil ta' cirkostanzi. F'dan il-kaz l-appellata kienet qeghda ssostni li kienet temporanjament qeghda tghix mal-genituri taghha, filwaqt li l-appellant isostni li kienet qeghda tghix mas-sieheb taghha Raymond Cachia, li minghandu kellha tarbija. L-Arbitru kkonkluda li:

- i. L-appellata kienet kultant qeghda tghix fir-residenza tas-sieheb taghha. Dan il-fatt wahdu ma kienx bizzejjed biex jikkonkludi li l-appellata kienet qeghda tiffirma familja flimkien ma' Raymond Cachia.
- ii. Fil-kamra tal-banju ta' Raymond Cachia ma nstabux accessorji intimi li jigu assocjati ma' residenza permanenti ta' mara f'dik id-dar. Fid-dar lanqas ma nstabu hwejjeg tat-tfal.
- iii. Dawn il-fatti jnisslu dubju serju ta' kemm l-appellata kienet qeghda tghix ma' Raymond Cachia.
- iv. L-appellata naqset milli tgharraf lid-Dipartiment li kienet bidlet l-indirizz ta' fejn kienet qeghda tghix.

Wara li l-qorti rat l-atti m'hijiex f'posizzjoni li tikkonkludi li l-appellata kienet effettivament qeghda tghix ma' Raymond Cachia. F'dan ir-rigward tosserva kif l-Arbitru osserva:

- i. Fil-fond ta' Raymond Cachia, fil-kamra tal-banju ma nstabux accessorji intimi li jistghu jigu assocjati ma' residenza permanenti ta' mara f'dik id-dar. Fuq bazi ta' probabilita' jekk l-appellata kienet qeghda verament tghix ma' Raymond Cachia, fil-kamra tal-banju kienu jinstabu oggetti bhal dawk.
- ii. Fid-dar lanqas ma nstabu hwejjeg tat-tfal. Jirrizulta li r-rikorrenti kellha tarbija ta' sitt xhur. Fil-fatt meta l-ispettur ghamlu spezzjoni fir-residenza ta' Raymond Cachia, l-appellata kellha tarbija fuqha. Fuq bazi ta' probabilita' tarbija tkun qeghda tghix mal-omm. Pero' fir-rapport tal-ispetturi jinghad li: *"... ahna ma osservajniex xi hwejjeg u/jew xi accessorji illi setghu jindikawlna li ulied il-beneficjarja huma residenti permanenti f'dan l-istess indirizz"*.

Il-qorti temmen li l-konkluzjoni tal-Arbitru li ghandu: *".... Dubju serju kemm verament Sarah Pace kienet tghix kuljum fil-fond ta' Raymond Cachia u kemm kienet qeghda tiffirma familja mieghu"*, m'hijiex irragonevoli.

Il-qorti hi tal-fehma li l-investigazzjoni kellha ssir b'mod iktar komplet, bhal per ezempju:-

- i. Li ssir spezzjoni fir-residenza tal-genituri tal-appellata, fejn l-appellata allegat li kienet qeghda temporanjament tghix;
- ii. Li jinghataw id-dettalji ta' Mandy Sapiano sabiex ikellmuha, u li l-appellata qalet li l-hwejjeg li kien hemm fi-dar ta' Cachia kienu jappartjenu lilha.

Kien biss l-ghada tal-ispezzjoni li l-appellanti marret tgharraf lid-Dipartiment li kienet qeghda tabita mal-genituri taghha. Ladarba s-sitwazzjoni tal-appellata kienet inbidlet, kellha d-dmir li tgharraf lid-Dipartiment bit-tibdil ta' cirkostanzi sabiex jigi stabbilit jekk fil-fatt kinitx ghadha ntitolata li tircievi l-ghajnuna socjali, u mhux tistenna li ssir spezzjoni. F'dan ir-rigward l-Artikolu 97(1)(b) tal-Kap. 318 jipprovdi:

"Tkun kundizzjoni tal-jedd ta' xi persuna ghal xi beneficcju, pensjoni, allowance, ghotja ghal korriment jew ghajnuna moghtija taht id-disposizzjonijiet ta' dan l-Att li –

*(b) tipproduci dawk ic-certifikati, dokumenti, informazzjoni u xiehda ghall-fini li jigi **stabbilit il-jedd taghha ghal dak il-beneficcju, pensjoni, allowance jew ghajnuna li d-Direttur jista', minn zmien ghal zmien, jehtieg u ghal dak il-ghan tmur f'dak l-ufficcju jew post kif id-Direttur jista' jistabbilixxi**".*

Hu fatt maghruf li fil-formola li l-applikant ghall-ghajnuna socjali jimla, jiffirma dikjarazzjoni li biha jobbliga ruhu li jgharraf lill-appellant b'kull tibdil ta' cirkostanzi li jidhru fl-applikazzjoni.

L-ghajnuna li nghatat lill-appellata hi a bazi tat-taghrif li tat fl-applikazzjoni li pprezentat fid-Dipartiment. Ghalhekk fil-fehma tal-qorti d-Dipartiment kien gustifikat li jwaqqaf din l-ghajnuna ladarba rrizulta li l-appellata ma kinitx ghadha tiffirma familja ghal rasha u ma kinitx ghadha tabita fl-indirizz moghti minnha, u ma nformatx lid-Dipartiment b'dan it-tibdil ta' cirkostanzi sabiex jigi determinat kinitx ghadha ntitolata ghal dik l-ghajnuna. M'huwiex maghruf jekk l-appellata kinitx tkun xorta ntitolata ghall-ghajnuna socjali bil-fatt li qalet li marret tghix mal-genituri taghha.

Ghal dawn il-motivi thassar id-decizjoni tal-Arbitru tat-13 ta' Frar 2015 u tikkonferma d-decizjoni tal-appellant tas-16 ta' Mejju 2014. Spejjez a karigu tal-appellata.

Anthony Ellul.